

# ሰንበት ዘጳራቅሊጦስ

ግንቦት 27 2009 ዓ.ም.(6/04/2017)

መዝሙር: “ይፈተሳህ ሰማይ ወትትሐሰይ መድር...“(ከም ናይ ትንሣኤ በል)።



“ወረደ መንፈስ ቅዱስ ላዕሊ ሓዋርያት ከመ ዘእሳት ወተናገሩ በነገረ ኩሉ በሓውርት”

ንባባት: 1ቆሮ 12:3-13፣ 1ጴጥ 3:15-ፍ፣ ግ.ሓ. 2:1-11፣ ዮሐ 20:19-23

ምስባክ: “ዛቲ ዕለት እንተ ገብረ እግዚአብሔር፣ ንትፈሳሕ ወንትሃሰይ ባቲ፣ ኦ እግዚአ ኦድህንሶ” “እታ እግዚአብሔር ዝገበራ መዓልቲ ዓወት እዚአ እያ፣ ብኣኣ ንተሓጎስን ባህ ይበለናን” መዝ 118:24።

ጳራቅሊጦስ ወትሩ ሰንበት እዩ ዝብዕል ካብ ዝትንስእ ሓምሳ ካብ ዝዓርግ ዓሠርተ መዓልቲ ምስ ሓለፈ ሓዋርያት ኣብ ጸርሓ ጽዮን ብጸምን ብጸሎትን ተኣኪቦም ከለዉ መንፈስ ቅዱስ ኣብ ርእሲ ማኅበርን ኣብ ርእሲ ነፍሲ ወከፎምን ወረደ። ካብ ጥንቲ ዝጸንሑ ብዓል እዩ፣ 5ተ ሰናብቲ ጊዙ ይርከብ፣ ምውራድ መንፈስ ቅዱስ ኣብ ልዕሊ ሓዋርያት የዘኻክር።

ብዓል ጳራቅሊጦስ ብዓል መንፈስ ቅዱስ ሳልሳይ ኣካል ቅድስት ስላሴ እዩ። በዚ ኣጋጣሚ ከኣ ብዓል ልደት ቤተ ክርስቲያን እውን ክንብሎ ንክእል። መድኃኒና ክርስቶስ ተልእኮ ድሕነት ክንቅጽል መንፈሱ ሰዲዱ ከም ዝመርሓና ዘረጋገጸልና ፍሉይ ዕለት እዩ። ብዓልና ሓቀኛ ትርጉሙ ክነልብሶ እምብእር ብወገና ኣብ ልብና ቦታ ክንህቦ እሞ ንኹሉ መንፈስ ቅዱስ ካብ ምቕባል ዝዓግተና ብንስሓ ኃጢአትና ኣንጺሕና ሓደስቲ ፍጥረት ኮና ንስብከተ ወንጌል ክንወፍር ስንድዋት እንኾነሉ ቅዱስ እዋን እዩ። ሓዋርያት መንፈስ ቅዱስ ምስ ተቐበሉ ብኹሉ ተቐይሮም፣ ነቲ ክርስቶስ ዘስተምሃሮም ብዘይ ሓደ ፍርሒ ኣብ ኩሉ ኣብጺሖም መብዝሕትኦም ብሰማዕትነት ደሞም ኣፍሲሶም ሓሊፎም። ናይ ዘመና ሰበኻትን ንጸልማት ጎልቢብዋ ዘሎ ዓለምና ብርሃን መንፈስ ቅዱስ እንኹልዓላ ንሕና ኢና። ነዚ ርድኢት ሒዝና ብዓልና ነብዕል።

ኣብ መዓልቲ ሰንበት ጳራቅሊጦስ እዩ ኩሎም ኣመንቲ ምስ ተኣከቡ ካብ ሽማገሌታት ቤተ ክርስቲያን ንብዓሉ ዘመልክት ኢሎም ንነፍሲ ወከፍ ሰብ ጽቡቕ ዕምባባ ዓደልዎም። ካብ ግ.ሓ. ብዛዕባ ምውራድ መንፈስ ቅዱስ ዝገልጽ ሓዋርያት ካብ ሰማይ ከም ብርቱዕ ንፋስ ሃብባ ከም ዝመጽኦ ከም ልሳን ሓዊ ኣብ ልዕሊ ነፍስወከፎም ከምዝዓለበ ዝነግር ብምስትውዓል ይሰምዑ ነሮም። ድሕርዚ ሰባኻይ መንፈስ ኣምላኽ ኣብ መንጎና ኣሎ እናበሉ ስብከቶም ጀመሩ። ሓንቲ ካብቶም ተቐሚጦም ዝነበሩ ህዝቢ ከም ብርቱዕ ሃብባ ንፋስ ካብ ሰማይ እናበለት ጩርሐት። ሽቡ ናብ መንበረታቦት ገጸ ካብቲ ቀይሕ ዕንባባ ክትድርቢ ጀሚራ። ሰባኻይ እንደገና መንፈስ ጎይታ ምሳና ኣሎ ኣበሉ። እንደገና እታ ኣቐዲማ ዝጭርሐት ሰበይቲ ከም ልሳን ሓዊ ከም ልሳን ሓዊ እናበለት ካብቲ ዕምባባ ናብ መንበረ ታቦት ገጸ ደርበየት። ሰባኻይ ኣተኩሮም ኣባኣ እናጠመቱ ሕጂ ቦርሳኺ/ማሕፉዳኺ/ሕልሕሎኺ ደርብዩ በልዎ። ትቕብል ኣቢላ ኣባቴ ነቲ ንፋስ ኣህዲእክምም ነቲ ሓዊ ወልዕዎ ኢላቶም ይብሃል።

ዝኸሪ ብዓለ ጳራቅሊጦስ ነቲ ኢየሱስ ዝገበሮ ዘደንቕ ነገራትን ነቲ ኣተስፋይዎም ዝነበረ መንፈስ ቅዱስ ኣብ ልዕሊ እቶም ብፍርሃት ተሸኞሪሮም ኣብ ዕጹውን ተሸጉሩ ዝነበረ ገዛ ብሓንሳብ ምስ ማርያም ኣዲኡ ዝነበሩ ሓዋርያቱ ከም ዝወረደ ዝነግር እዩ።

ብዓለ ጳራቅሊጦስ ዝለዓለ ምስጢረ ትንሣኤን መጨረሻ ናይ ዘመነ ትንሣኤን እውን እዩ። መጭረሻ ዘመነ ትንሣኤ ይኹን እምበር ንሓዲስ ነገር ክንጅምር ዘዘኻኸር እውን እዩ። በዚኸኣ እዩ ብዓል ልደት ቤተ ክርስቲያን እንብሎ። ስለምንታይ እዩ ቅዳሴ ኣብ መዓልቲ ሰንበት ብፍሉይ ዝቐደስ ኢልና ሓቲትና ንፈልጥዶ? ሰንበት መጀመርያ መዓልቲ ናይ ሶምን እዩ። ኣብ ዘፍጥረት ከም እንረኽቦ ሰንበት እግዚአብሔር ክፈጥር ዝጀመረላ ዕለት እዩ። መንፈስ እግዚአብሔር ኣብ መጀመርያ መዓልቲ ንማያት ኣንቀሳቐሰዎ። ንኣይሁድ ንመንፈስ ቅዱስ ከም ኣንስታይ ጾታ እዮም ገሮም ዝርእይዎ ትርጉሙ ኸኣ እስትንፋስ ወይ ንፋስ እዩ። ከም እግዚአብሔር ኣይሁድ ኣብ ሻብዓይ መዓልቲ ቀዳም የዕርፉ፣ ቀዳሞት ክርስቲያን እውን ብቀዳም ኣብ ምክራባት ከይዶም ይጽልዩ ነሮም። ኣብ ምጽኣት ጳራቅሊጦስ ድሕሪ 50 መዓልቲ ድሕሪ ትንሣኤ ሰንበት ቤተ ክርስቲያን ልደታ ኣብዒላ መዓልቲ ጎይታ ኣብ ሰንበት ክተብዕል ጀሚራ። ሰንበት ቅዳሴ ነዕርግ እዚ ኸኣ ከም መዘኻኸሪ ንቀዳማይን ካልኣይ ፍጥረት ንክኸውን እዩ። እቲ ንማያት ፍጥረት ዘናወጸ ኣብ መዓልቲ ጳራቅሊጦስ ንቤተ ክርስቲያን ሓዳስ ፍጥረት ብምኽንያት ትንሣኤ ከግብራ ኣባና ተመሊሱ። እዚ እዩ እቲ ቀንዲ ናይ ሎሚ ብዓልንናን ሰንበት ሰንበት እንገብሮን።

**ጳራቅሊጦስ ኣይሁድ፡**

ጳራቅሊጦስ ፪ይ ካብቶም ሰለስተ ዓበይቲ ብዓላት ኣይሁድ እዩ። ፋሲካ፣ ጳራቅሊጦስን ብዓል መለኸት (ዘኁ 29:1-6)። ጳንጠቆስት ካብ ግሪኽ ዝመጸ ኮይኑ ትርጉሙ መበል 50 ማለት እዩ። 50 መዓልታት ካብ ፋሲካ ኣይሁድ ንድጋር ዘሎ። መበቆሉ ካብ ናይ ምስጋና ብዓል ዝጀመረ ነቲ ኣምላኽ ኣብ ጊዜ ቀውዒ ዝሃዖም ማእቶት ንምምስጋን እዩ። ድሓር ካልእ ምኽንያት ተወሲኽዎ ነቲ ኣምላኽ ምስ ደቂ እስራኤል ኣብ ደብረ ሲና ምስቶም ቀዳሞት ዝኣተዎ ኪዳን ንምዝካር። እቲ ዝተኣቶ ኪዳን ኣሕጽር ኣቢልና ክንርእዮ እንተ ኾና ኣነ ኣምላኽኩም ንስኹም ህዝባይ ኢኹም ዝብል እዩ።

ቤተ መቐደስ ኢየሩሳሌም ምስ ተሃንጸ እዚ ብዓል ኣብ ንግደት ተቐይሩ። ኣብ ፩ይ ዘመን ዝነበሩ ኣይሁድ ወላ ክርስቲያን ኣይሁድ ንብዓለ ጳራቅሊጦስ ከብዕሉ ንኢየሩሳሌም ይነግዱ ነሮም። ድሕሪ ብዙሕ ዓመታት ድሕሪ ሞት ኢየሱስ ቀዳሞት ክርስቲያን ኣብ መበቆሎም ከስተንትኑ ጀሚሮም ስለዚ እዚ ብዓል ነቲ ናይ ኣምላኽ ሓዲስ ኪዳን ምስ ህዝቡ ዝኣተዎ ክገልጽ ደልዮም። በዚ ምኽንያት እዩ ኣብ ግ.ሓ. 2:1-11 ዘንበብናዩ ብዙሓት ኣብ ኢየሩሳሌም ከም ዝነበሩ ዝገልጸልና። ካብ ፋርስ (ፐርስያ) ግብጽን ሮማን ዝመጽኡ እሞ ብብዙሕ ቋንቋታት ናይ እቶም ሃገራት ክዛረቡ ዝጀመሩ። ግን ኣብቲ ዕለት ሓደ ፍሉይ ነገር እዩ ኮይኑ። ኣብዚ ብዓል ኣቐዲሙ ተነገሩ ዝነበረ ኣብ ልዕሊ ማርያምን ሓዋርያትን መንፈስ ቅዱስ ክወርድ እንከሎ ምስ ተራእየ ከም ዝተፈጸመ ተራእዩ። ምውራድ መንፈስ ቅዱስ ኣብ ልዕሊ ሓዲስ ህዝብ እግዚአብሔር ነቲ ዓቢይ ስራሕ እግዚአብሔር ኣብ ታሪኽ ድሕነት ዝገበሮ ዝሙጉሶን ዝሸልሞን እዩ።

**ጳራቅሊጦስ ክርስቲያን፡**

ቅ. ሉቃስ ካብ ግ.ሓ. ገሊጹ ሓደ ነገር ንኹልና ፍሉጥ ዝኾነ ይነግረና፣ እዚ ኸኣ ብዛዕባ ታሪኽ ሓዲስ ጳራቅሊጦስ ብኣምሳሌ ቋንቋ ገሩ ንታሪኽ ሙሴን ህዝቢ እስራኤልን ኣብ ደብረ ሲና ሕጊ ኣምላኽ ክቐበሉ እንከለዉ ዝኾነ ይገልጸልና። እቲ ትረኽ ብዙሕ ናይ ቅዱስ መጽሓፍ ኣምሳል ዝሓዘ እዩ። ሓዋርያት ፈሪሖም ኣብ ሓደ ገዛ ብሓባር ኣብ ኢየሩሳሌም ከለዉ እዩ ኮይኑ።

ብሃንደበት ኸም ሓደ ብርቱዕ ሃብብላ ንፋስ ካብ ሰማይ ድምጺ መጸ። ቃል ግሪኽ ኣብዚ ንንፋስን መንፈስን ዝጥቀሙሉ ተመሳሳላይ እዩ። እታ ተቐሚጦምላ ዝነበሩ ገዛ ብመንፈስ ኣምላኽ ብምልእታ መልእት፣ ኸቡ ልሳናት ሓዊ ዚመስል ተመቓቑሉ ኣብ ልዕሊ ነፍሲ ወከፎም ክዓልብ ተራእዮ። እዚ ናይ ሉቃስ ጽሑፍ ምስቲ ትምህርቲ ቀዳሞት ራቢታት ከም ዝመጽእ የመልክት። እቲ ኣብ ደብረ ሲና ዝመጸ ድምጺ ኣምላኽ ኣብ ሰብዓን ክልተን ልሳናት ተመቓቑሉ ኩሎም ነገስታት ዓለም ከኣ ነቲ ሕጊ በብቋንቑኣም ተቐቢሎም። ሓዊ ህላዌ ኣምላኽ ብርእሱ ኣብ መንጎ ደቂ ሰብ እዩ ዝገልጽ። እግዚኣብሔር ንሙሴ ካብ ዝነድድ ዝነበር ቑጥቃት ተዛሪብዎ። ከምቲ እስራኤላውያን ቅድሚ ምድረ ተስፋ ምእታዎም ኣብ በረኻ ከም ዝዞሩ ዓምደ ደመናን ብቀትሪ ዓምደ እሳት ከኣ ብለይቲ ዕለት ዕለት ዘሰንዮም ናይ እዚ ሕጂ እነብዕሎ ዘሎና ኣምሳል እዩ ነሩ። ሓዊ ብመልክዕ ልሳን እዩ ወሪዱ እዚ ኸኣ ነፍሲ ወከፎም ብስም ኣምላኽ ናይ ምዝራብ ህያብ ከምዝተቀሙሉ ከመልክት ንማለት እዩ። ኩሎም እቶም ነጋድያን ካብ ዝተፈላለዩ ሃገራት ከባቢ ማእከላይ ባሕሪ ዝመጽኡ እዮም ነሮም። ሓዋርያት ንነፍስወከፎም በብቋንቑኣም ክሃረብዎም ብምስማዖም ተገሪሞም። ኣብዚ እንርእዮ መንፈስ ቅዱስ ድሮ ኣብ ምዝርጋሕ ወንጌል ድሮ ይዓዩ ከምዝነበረ ነቶም ኣብ ኢየሩሳሌም ጥራሕ ዘለዉ ዘይኮነስ ንኹሎም ካብ ከባቢ ማእከላይ ብሕሪ ዝመጹ እውን ከም ዝኾነ ይገልጽ።

ኣብ ዘፍጥረት 11 ደቂ ሰብ ኣብ ሰማይ ዘብጽሕ ግንቢ ክሰርሑ ፈቲኖም። ኣምላኽ ነዚ ክቐጽዖም ኢሉ ከይሰማምዑ ቋንቋታቶም ደባሊቐዎ በዚ ኸኣ ክረዳድኡ ኣይክእሉን። ክሰርሕዎ ዝሓሰቡ ክሰርሑ ኣይክእሉን። ሕጂ እቲ ጊዜ ህገዓ ባቢሎን ተቐይሩ እዩ። ሓዋርያት ንኹሉ ዝኸውን መልእኽቲ ክህቡ ጀሚሮም ኩሎም ከኣ በብቋንቑኣም ክርድእዎም ጀሚሮም። ደቂ ሰብ ከም ኣሕቀትን ኣሓትን ከምብሓዲስ ኣብ ትሕቲ ሓደ ኣቦ ብኢየሱስ ክርስቶስ ዝተገልጸም ክእከቡ ጀሚሮም።

ወንጌል ካብ ዮሐ 20:19-23 ፍልይ ብዝበለ መገዲ ምውራድ መንፈስ ቅዱስ ይነግረና። ምሽት ሰንበት ትንሣኤ እዩ ነሩ። ኣብቲ ቅ. ቑርባን ዝሰርዓሉ ቤት ማዕጾ ሸጉሮም ካብቶም ንኢየሱስ ዝቀተሉ ተሓባበርቱ ኢኹም ነርኩም ኢሎም ከይሕዝዎም ፈሪሖም ንዝነበርዎ ቤት ዓጽዮም ሸጊሮም እንከለዉ እዩ መንፈስ ቅዱስ ወሪድዎም። ብሃንደበት እቲ ዝተንሥኦ ኢየሱስ ኣብ መንግሥም መጺኡ ሰላም ምሳኻትኩም ይኹን እናበለ ተራእይዎም። እዚ ሰናይ ትንቢትን መልእክቲ ዝሓዘን እዩ። ኢየሱስ ኣብ ዘለዎ ሰላም ኣሎ። ኩሉ ጊዜ ናይ ኢየሱስ ህላዌ ኣብ ልብና ሰላም ኣምጺኡ ንፍርሕናና ስቓያትና ይኣልየልና።

ኅድኑን ኣእዳውን እናኣርኣዮም ንሱ ከምዝኾነ ገሊጽሎም። እቲ ኣብ መስቀል ዝሞተ ሕጂ ህያው ኣሎ። ድሕርዚ ተልእክኦም ሂብዎም ከምቲ ኣቦ ዝልክኸኒ እልእከኩም ኣሎኹ ኢልዎም። ተልእኮኡን ተልእኮኦምን ሓደ እዩ። ተልእኮናን ተልእኮኡን ሓደ እዩ። እዚ ኢሉ ኡፍ በለሎም መንፈስ ቅዱስ ተቐብሎ እናበለ ባሪኽዎም። እዚ ክልተ ዓረፍተ ነገራት ረዚን ትርጉም ዝሓዘ እዩ ምጅማር ቤተ ክርስቲያን ይገልጽ። ከምቲ ኣምላኽ ኣብ ምድሪ ምስ ኣተንፈስ ቀዳማይ ኣዳም ዝተፈጥረ ኣብ ክርስቶስ ሓደስቲ ፍጥረት ንኸውን።

መንፈስ ቅዱስ ክንውሃብ ከሎና ምስኡ ስልጣን ክንሰብኽን ብስሙ ነገራት ክንገብር ይዕደለና። ኃጢአት ንኃደግክምሎም ኪገደገሎም ንዘይኃደግክምሎም ግና ኣይክገደገሎምን እዩ። እዚ ነቲ ኣብ ምስጢረ ኑዛዜ ዝውሃብ ስሬት ኃጢአት ጥራሕ ኣይ ኮነን ዘመልክት። ኅድገት ኃጢአት፣ ንሰባት ምስ ኣምላኽ ከምዘዕረቑ ምግባር ቀንዲ ተልእኮ ክርስቶስ ከምኡ ናይ ክርስቲያን እዩ።

ሓዋርያት ካብዚ ንድሓር ሰውነት ክርስቶስ እቲ ዝኸይድ ዝርኣ ክርስቶስ ኣብ ዓለም እዮም። እዚ ሰውነት እዚ ኣብ ጉዕዞ ሕማምን ስቓይን መጉዳእትን ክንነፎ እዩ. . . . ኣብ ገለ እዋን ካብ

አምላክ ዝርሓቐ ኮይኑ ክስምዖ እዩ፤ ሽዑ ሕድገት ምሕረትን ዕርቅን ከድልዮ እዩ። ከምኡ ነዛ እትሳቕን እትዋረድን ዘላ ዓለም ምሕረትን ዕርቅን ከምጽኣላ እዩ።

ቅ. ዮሐንስ ወንጌላዊ ትንሣኤ ጎይታ ካብ ውህበት መንፈስ ቅዱስ አይፈልዮን እዩ። ሓጎስን ሰላምን መንፈስ ቅዱስ እንቕበል ነቲ ዝተገሥኡ ጎይታ ምስ ተቐበልና ጥራሕ እዩ።

ምውራድ መንፈስ ቅዱስ ጳንጠቆስጦስ ከም ኣበሃህላ ቅ. ሉቃስ ኣብ ግ.ሓ. ድሕሪ 50 መዓልት ድሕሪ ትንሣኤ ድሕሪ 10 መዓልቲ ድሕሪ ዕርገቱ ዝኾነሉ ምኽንያት ብድሕሪኡ ዘሎ ትምህርተ መለኮታዊ ርድኢት ክንፈልጥ ኣሎና። ቅ. ሉቃስ ነቲ ክርስቶስ ዝገበሮ ግብረ ድኅነት ብዝተፈላለየ ኣገባብ ገሩ ይገልጻ። ኣብቲ ንሱ ዘቐርቦ መዓልቲ ትንሣኤ በይኑ እዩ። መዓልቲ ዕርገቱ እውን ንበይኑ ከምኡ መዓልቲ ጳራቅሊጦስ ንበይኑ እዩ። ቅ. ዮሐንስ እውን ናቱ ኣረኣእያን ኣቀራርባን ኣልኦ ነዚ እዋናት እዚ። ነዚ ክልተ ኣቀራርባ ክተሰማምዖን ክተቀራርቦ ዝበለጸ እዩ። ኣብ ናይ ቅ. ዮሐንስ ኣቀራርባ መንፈስ ቅዱስ ዝፍለጠሉ ኣብ ግልጻት፣ ምስክርነት፣ ተልእኮ፣ ማኅደርን ሕይወትን፣ እቲ ትጽቢት ናይ ክእለት ምሃብ ተፈጢሩ እዩ እንተ ኾነ ኣይተፈጸመን። ክልቲኡ ኣቀራርባ ሉቃስን ዮሐንስ ዝመላላእ እምበር ኣብ ነገድሕዱ ዝጻረር ኣይኮነን።

**ውህበት መንፈስ ቅዱስ፡**

ኣብ ቀዳመይቲ ንባብና 1ቆሮ 12፡3-13 ቅ. ጳውሎስ ኣብ ልዕሊ ማሕበር ክርስቶስ ዝወርድ ህያበት መንፈስ ቅዱስ ይዛረብ። ቤተ ክርስቲያንን ነፍሲወከፍ ኣብ ውሽጣ ዝርከብ ሓድነትን ብዙሕነትን የስተንትን። ተመሳሰልቲ ክንኸውን ኣይ ኮናንን ዝተጸዋዕና። ምስ ክርስቶስ ወይ ኣብ ነገድሕድና ዝተሓዋወስና/ዝተዳቐልና ኣይኮናን። ሓድነት ኣብ ብዙሕነት እዩ ዘምርሕ ዝተፈላለየ ህያባትን ክእለትን ሓላፍነትን ገጹ የምርሕ። ከም ሰውነት ኢና። ነፍሲወከፍ ሰውነት ዝተፈላለየ ኣካላት ኣለዎ ነፍሲ ወከፍ ነፍቱ ስርሓ ኣልኦ ግን ኩሎም ኣብ ሓደ ስሩዕ ዓላማ ዘተኮሩ እዮም ሰውነት ብጽቡቕ ከምዝሰርሕ ዝገብሩ እዮም። ስለዚ ኣብ ቤተ ክርስቲያን ሰውነት ክርስቶስ ዝኾነት ከምኡ እዩ። ነፍሲ ወከፍ ኣባል ነቲ ዘልኦ ፍሉይ ህያብ ኣለልዩ ክኸእል እሞ ኣብ ዕብየትን ሓልዮትን ማሕበር ከውዕሎ ይግባእ። ዘሎና ህያብ እንታይ ተራ ክንጻወት ከም ዘሎና ኣብ ህንጻት ምሉእ ሰውነት ክርስቶስ ዝኾነት ቤተ ክርስቲያን ዝሕብር እዩ።

ብሓደ ወገን ብዕምቆት ኣብ እምነትና ምስ ክርስቶስን ኣብ ነገድሕድነ ዘሎ እምነት ብዕምቆትን ሓድነት ክነብር ዝተጸዋዕና ኢና። በቲ ኻልእ ከእ ነፍሲ ወከፍና ፍሉይ ዝኾነ ህያብ ኣሎና። በዚ ህያብ ወይ ህያባት ኢና ንማሕበር ክንሃንጽ እንኸእል። ህያባትና ንርእስና ጥራሕ ኣይ ኮኑን ወይ ስድራና ወይ ኣዕሩክትና። ንነፍስወከፍ ዝተዋህበ ህያብ መግለጺ ህያብ ብመንፈስ ቅዱስ ንሓባራዊ ጽቡቕ እዩ።

ኣብ ትውፊት መሰረት ገርና ሸውዓተ ህያባት መንፈስ ቅዱስ ከም ዘሎ እዚ ኸእ ንሓዋርያት ኣብ ጽራሕ ጽዮን ከለዉ ዝተቐበልዎ ከምኡ ንሕና ሜሮን ክንቅባእ ከሎና እንቕበሎም እዮም ንሳቶም ከኣ ጥበብ ኣእምሮ ምኽራ፣ ጽንዓት፣ ፍልጠት፣ መንፈሳውነትን፣ ፍርሓት ኣምላኽን (ሓ/ት/ክ 1831) እዮም። ብሓቂ ክንርእዮ እንተ ኾይና ካብዘም ህያባት መብዝሕትኦም ኣብ ጳንጠቆስጦስ ብግብሪ ኣብ ማሕበር ክርስቶስ ተርእዮም።

ስለዚ ብዓል ጳራቅሊጦስ እንታይ እዩ ዘዘኻኸረና? ብርግጽ እቲ ቀንዲ ብዛዕባ መንፈስ ቅዱስ እዩ።ብዙሕ ጊዜ ንዓ ኦ መንፈስ ቅዱስ ኣብ ልቢ ምእመናን ወሪድካ ምልክዮ እናበልና ንጽሊ ኢና። ከም ክርስቲያን መጠን ነብያት ክንኸውን ዝተጸዋዕና ኢና። እዚ ኸኣ ጸጋ ጥምቀት ምስ

ተቸበልና ጸጋ እምነት ተቸቢልና ብሚሮን ከአ ከም ሓዋርያት አብ መዓልቲ ጳራቅሊጦስ መንፈስ ቅዱስ ተቸቢልና።

ሕጂ ጊዜ መንፈስ ቅዱስ እዩ። ብኣና አቢሉ አብ ዓለም ይሰርሕ አሎ። አእምሮናን ልብናን ብምክፋት ምስኡ ሓቢርና ንስራሕ ጽን ንበሎ። ሽዑ ንካልኣት ብዛዕባ ዘደንቕ ግብሪ አምላኽ አባናን ብኣናን ዝተገብረን ክነግር ኢና።

ሎሚ እምብእር አምላኽ መንፈስ ቅዱሱ አብ ልባትና ከውርደልና ንለምና። ብመንፈስ ቅዱስ መሊእና አእጃማና ካብቲ ዝተቸበልናዮ ህያባት ንህንጸት ማሕበር ክርስቶስን ንቅድስና ርእሰናን ክንዕጠቕ ስንድዋት ንኹን። ከም ማሕበር ክርስቶስ ንጹርን ጌጋ ዘይብሉ ምስክርነት ንሓቅን ፍቕሪ አምላኽን ብኢየሱስ ዝተገልጸልና ነሕዋትና ነርእዮም።

ኦ ማርያም አደና ንሓዋርያት ወድኺ መንፈስ ቅዱስ ክቕበሉ ዘሰናዶኺ ንነፍስወክፍና ክተሰናድውና እሞ ንስፍሓት ወንጌልን ንቅድስናን ክንወፍር ሓግዝና።

ብሩኽ ብዓል ጳራቅሊጦስ!

አባ ንጉሠ ፍሥሓ